

---

Алег Лойка

---



...Жыву на чарнобыльскім ветры,  
Дакуль Беларусь жывая...

---

**Беларусьсю ўваскрасаць!**

**Вера**

Хапае яшчэ паперы,  
Ды не хапае веры –  
Ня той, якая з крыжамі,  
А тым болей – з нажамі –

Веры самай протай –  
Ад калыскі да пагоста,  
Якую ніхто не адыме  
Як Бацькаўшчыны імя.

Якая ж яна балесная,  
Пачэсная – непачэснаю.  
Як мала яе, мала —  
У сэрцах змала.

О, беларускі людзе,  
Калі ж у цябе прыбудзе  
І ў шэры дзень, і ня ў шэры  
У край свой мудрай веры!..

### Пакідаць сьлед сьветлы прагнуў...

Пакідаць сьлед сьветлы прагнуў,  
Азірайся ж, брат:  
Меў адвагу, мей адвагу,  
Дзён глядзі парад!..

Леты ўсе мае ўпарадку,  
Зімы ў белы рад,  
Па-над імі няма, братка,  
Чорназмрочных здрад.

Мо, ружовага — задужа,  
Можа — шарызны,  
Ды пад родным сьцягам, дружа,  
Шлях мой лёг скразны.

Беларусілася лісьце,  
Сьветлячы чало, —  
Шляху на зямлі сьвятлісьцей  
Мне быць не магло!..

\* \* \*

Не хапае мне нерасьцярушаных  
Дзярэчына, Ражаной,  
Дзе беларус неадбеларушаны,  
Боханам з аржаной –

Сярод белага сьнегу  
З палоскай чырвонай зары,  
Ня вельмі помны Сапегаў,  
Пляцкаў з дубовай кары...

...Цэгля ражанскае крушні,  
«Кірпічыкам» хлеб – сьцяной, —  
Не хапае мне нерасьцярушаных  
Дзярэчына, Ражаной.

\* \* \*

*Памяці Лілі*

«Дні прыходзяць, дні адходзяць, дні лятуць»,  
—

Песьні гэтай з тваіх вуснаў больш ня чуць,  
Твае вусны анямелыя маўчаць,  
Тваім вуснам песьні гэтай не пачаць.

Ды гучыць яна ўва мне, пяе, як ты,  
З паднябеснае зьлятае нематы,  
І нічым таго ніколі не суняць,  
Зоркі вечныя са мною песьню сьняць.

Абдымаю іх, каторых не абняць,  
І яны, нібыта голас твой, дрыжаць,  
А далёкае іх ціхае сьвятло  
Яшчэ бліжай, чым калісьці нам было.

\* \* \*

Я – ня вораг салютаў,  
Ды – хай дождж лепш цярусіць:  
Не аддадзенае люду  
Згарае над Беларусьсю.

З часоў Грознага і Малюты  
Глядзіць у неба Айчына  
На асьляпляльныя салюты,  
Сьлепнучы вачыма.

\* \* \*

Не прайсьці па роднай хаце,  
Кожны ў ёй парог, як гаць, —  
На якія вёслы, браце,  
Налягаць, не налягаць?..

Вось даўнейшыя, прывычныя,  
Мой зарок, ня мой зарок,  
Толькі лозунгамі зычныя,  
Галасьней усіх сарок.

А вось іншыя – другія,

Што спрадвеку нас супроць:  
«Кось, кось!» збаўлівага кія  
Ў паднявольную аброць.

Ёсьць і не бяз шчырых гусляў,  
Што гаруняцца ў куце, —  
Ня як покуць Беларусі,  
А ў пакутнай гаркаце.

Не, на іх – не абапруся,  
Зор мне з іх – не выкрасаць...  
Паміраю Беларусьсю,  
Беларусьсю ўваскрасаць!

### Родным з вёскі Крывічы

Якія залежы спрадвечнай дабраты!  
Дык здабывайма, багацейма і  
мацуймася,  
Кахаймася, як сёстры і браты,  
І, як жыды, ніколі не рахуймася!

Чужога аніколі ты ня гудзь,  
А беражы сваё —дзядоўскае і матчына,  
І сьветлабласлаўлёнай вечна будзь  
Ты, нашай Белай Русі, залатая  
спадчына!..

### Бяз праўды паэт ня можа...

*Генадзю Бураўкіну*

Бяз праўды паэт ня можа,  
Ня мае на тое права,  
Хоць найбрахлівейшая арава  
З-над Дзвіны і Сожа,  
Дняпра і Нёмна  
Адбэрсвае ў непрытомнасьць  
Хлусьнёю, што здраду множыць.

Курацца, захлэстваюць сэрца  
Туманы маны  
Ў змрок,  
І незнарок

Зрок – ужо ня зрок,  
Чорны квадрат – за крок...

Прэч, квадраце жалобны,  
Яшчэ мы не на месцы лобным,  
Хцівым, бессаромным,  
Хоць і непрытомныя!

Прытомнасьць траціць –  
На крыжы пачуцьцяў напчатых —  
Сабе ня здразіць,  
Гэта подзьвіг маўклівы, браце,  
Нашай раці...

Праз туманы маны  
Наша гаць,  
На ёй і непрытомнасьцю  
Перамагаць!...

### Адбыцца

*Уладзіміру Дамашэвічу*

Не зракліся,  
Не ў канцы пляліся...  
Адбыліся!..

Вось мая, вось твая  
Паліца, —  
З песьняй шчырай  
Кожнаму зьліцца,  
Не скарыцца,  
Не сварыцца,  
Родным, беларускім ганарыцца!..

Ад заповітных гоняў,  
Ад спаконвечных крыніцаў  
І ў самым далёкім нясьнёня —  
Сонейка ў ваканцы.  
Тое, што ўсім дазволіць  
Сабою, Народам звацца  
І прагі не спатоліць —  
Адбыцца,  
Адбывацца!..

\* \* \*

У пояс гнуцца  
Калосьсі ніве,  
Каб абярнуцца  
Пожняю ўнівеч.

Ці ж усе мяхі  
Пабралі вазы мае?  
Вастру лемяхі  
Сеяць азімае.

\* \* \*

Роднае боскае ўлоньне  
Красою, як маці, прыме,—  
Так не было ў Вавілоне,  
Так не бывала ў Рыме.

Ды што мне Тыгр, Еўфрат, —  
Шчара паціху плытчае,  
Менш сенажаці стакрат,  
Большае каняў адчаю.

Сохну ў сушаў палоне,  
Мокну пад хвоймі старымі, —  
Так не было ў Вавілоне,  
Так не бывала ў Рыме.

Рахманая, сонная нетра  
Сонца ў сабе хавае...  
Жыву на чарнобыльскім ветры,  
Дакуль Беларусь жывая.